

LILL-MUZKA MELANKONIKA

Ta' VINCENT CARUANA

Kull meta waħd. nkun fis-skiet f'kamarti
 U qalbi nħossha bir ta' dwejjaq fond,
 Kull meta nħoss li s-shab magħqud sewdieni
 Tal-ħajja tiela' 'l fuq mill-orizzont,

Ejj' int ja mużka w b'noti jmissu 'l qalbi
 Farragħni bl-istess swied il-qalb li ssemma',
 Ghax — b'xi misterju — n-noti kollhom dieqa
 Ibattlu d-dieq li l-qalb tkun ilha ggemma'.

Kull meta waħdi nkun miktdud f'kamarti
 U qalbi ma tibkix ghax issa nksiet
 B'saffi ta' grieħi, li biż-żmien imfejqa,
 Rabbew dwar qalbi kisja iebsa żnied.

Ejj' int ja mużka w ibki int minflok
 Sabiex id-dieq li ma nbattalx fi dmugh
 Minn qalbi tbattlu int u fiha tnissel
 Imqar għal dak il-ħin bħal balzmu jfuħ.

Kull meta nkun fil-beraħ taħt is-sema
 U waħdi mħasseb niżen qalbi tqila,
 Kull meta nkun fil-beraħ u nħoss qalbi
 Magħluqa f'habs b'kundanna twila, twila,

Ejj' int ja mużka w b'daqq'et twal tan-noti
 Agħti daqqiet fuq il-katnazz u kissru
 Ghax il-muftieħ xortja rmiet fil-baħar
 Tad-dwejjaq kbar li ma jistgħux jifissru.